
1.0 फलव्यापारयोरुभयोरपि विशेषणत्वं विशेष्यत्वञ्च 

पचति, गच्छति, एधत इत्यादौ फलव्यापारावुभावपि धात्वर्थौ। तयोर्मध्ये कस्य 
विशेष्यत्वं, नाम प्राधान्यं कस्य वा विशेषणत्वमिति शङ्कायाम्‌ उभयोरपि 
विशेषणत्वं विशेष्यत्वञ्च। यतो हि चैत्रः तण्डुलं पचति, रामः वनं गच्छतीत्यादि- 
वाक्यानामर्थबोधः पदार्थबोधं विना न सम्भवति। अतः प्रथमतः पदार्थबोधः ततः 
वाक्यार्थबोधः सञ्जायते। वाक्यार्थश्च पदार्थानां परस्परविशेषणविशेष्यभावरूपम्‌। तथा 
च विशेष्यनिष्ठमितरपदार्थ-निष्ठविशेषणतानिरूपितविशेष्यत्वं वाक्यार्थं इति यावत्‌। 
यथा राज्ञः पुरुषः गच्छतीति वाक्ये राजादिनिष्ठप्रकारतानिरूपितपुरुषनिष्ठविशेष्यत्वं 
वाक्यार्थः। तस्मात्‌ चैत्रस्तण्डुलं पचतीत्यादावपि. वाक्यार्थः परस्परविशेषण- 
विशेष्यभावापन्न एव। पचति, गच्छतीत्यादितिङन्तेषु फलं विकि्लित्त्यादि। 
कर्तृनिष्ठफूत्कारादिः व्यापारः। कर्तृप्रत्ययसमभिव्याहारे, नाम, चेत्रस्तण्डुलं पचतीत्यत्र 
चैत्रनिष्ठः तण्डुलकर्मकः विक्तलित्यनुकूलव्यापार इति फलापेक्षया व्यापारस्य प्राधान्यात्‌ 
फलं विशेषणं, व्यापारः विशेष्यः। अतः फलनिरूपितप्राधान्यवान्‌ व्यापार इति 
वाक्यार्थस्सम्पन्नः। पच्यते तण्डुलश्चैत्रेण इति कर्मतिङन्तेऽपि चैत्रकर्तृकस्तण्डु- 
लाश्रयविकि्लित्यनुकूलो व्यापारः इति व्यापारस्य विशेष्यत्वमेव। कर्मकृत्समभिव्याहारे 
पक्वस्तण्डुल इत्यादौ व्यापारजन्यविकिलित्याश्रयाभिन्नस्तण्डुल इति बोधोदयात्‌ 
फलस्यैव प्राधान्यमिति तस्यैव विशेष्यत्वम्‌। अत एव फलव्यापरयोर्धातुरिति 
प्रथमश्लोके फले प्रधानं व्यापारः इति फलनिरूपितप्रधानवान्‌ व्यापार इत्येकोऽर्थः। अत्र 
व्यापारस्य विशेष्यत्वम्‌, फलस्य विशेषणत्वम्‌ फलस्य विशेष्यत्वमिति 


तन्त्रेणोभयार्थः। तस्मात्‌ फलव्यापारयोरुभयोरपि विशेष्यत्वं विशेषणत्वञ्च। 


2.0 कर्तुकर्मसंख्याकालानां तिङर्थत्वम्‌ 

लः कर्मणि च भावे चाकर्मकेभ्यः 3-4-69 इति सूत्रेण कर्तृकर्मणोः, 
द्व्येकयोद्विवचनैकवचने 1-4-22 बहुषु बहुवचनम्‌ 2-4-22 इति सूत्राभ्यां च, वर्तमाने 
लट्‌ ३3-2-223 परोक्षे लिट्‌ 3-2-115 अनद्यतने लुट्‌ 3-3-15 इत्यादिसूत्रैश्च 
कर्तृकर्मसंख्याकालानां तिङर्थत्वं सूत्रकारेण भगवता पाणिनिमहषिणा उपदिष्टम्‌। तत्र 
कर्तरि लकारे कर्ता निष्ठत्वसम्बन्धेन धात्वर्थव्यापारे अन्वेति। कर्मप्रत्यये चैत्रेण 
पच्यते तण्डुल इत्यादौ कर्म धात्वर्थफले निष्ठत्वसम्बन्धेन विशेषणम्‌। एवम्‌ 
आख्यातार्थकतूकर्मणोः प्रकृत्यर्थे धात्वर्थे विशेषणतयान्वेति। संख्या तु कर्तृप्रत्यये 
आख्यातार्थकर्तरि विशेषणतया. - अन्वेति।. कर्मप्रत्ययेऽपि -_आख्यातार्थकर्मणि 
विशेषणतयान्वेति। यद्यपि कर्तृकर्मणोरिव प्रकृत्यर्थे धात्वर्थेऽन्वेतुं शक्यते। तथापि 
समानप्रत्ययोपात्तत्वात्‌। अतः धात्वर्थपेक्षया प्रत्यासत्यतिशयसत्वात्प्रत्ययार्थे 
धर्मिण्येव, नाम प्रत्ययार्थकर्तरि प्रत्ययार्थकर्मणि च प्रत्ययार्थसंख्यायाःअन्वयो युक्तः। 
तथा च समवायसम्बन्धेनाख्यातार्थसंख्याप्रकारकबोधं प्रति आख्यातजन्य- 
कर्तृविषयकोपस्थितिः कारणमिति कार्यकारणभावः। एवं समवायसम्बन्धेनाख्यातार्थ- 
संख्याप्रकारकबोधं प्रति आख्यातजन्यकर्मोपस्थितिः कारणिमिति कार्यकारणभावः। 
3.0 आख्यातार्थविषये नैयायिकमतम्‌ 

व्यापारपदेन आत्मनिष्ठः कृतिरूपो यत्नः शरीरनिष्ठः फूत्कारादिश्च व्यापारः 
ग्राह्मः। तद्वत्येव पचतीत्यादिव्यवहारात्‌। अतः आख्यातस्य कृतौ शक्तिः। कृतित्वं 
जातिरूपं शक्यतावच्छेदकम्‌। समानप्रत्ययोपात्तत्वेऽपि आसख्यातार्थसंख्यायाः 


प्रथमान्तार्थेऽन्वयः। यथा चित्रस्तण्डुलं पचतीति कर्त्राख्याते आख्यातार्थसंख्यायाः 


प्रथमान्तार्थे आश्रयतासम्बन्धेनान्वयः। कर्माख्याते चैत्रेण तण्डुलः पच्यते इत्यादावपि 
आख्यातार्थसंख्यायाः प्रथमान्तार्थे तण्डुले आश्रयतासम्बन्धेन अन्वयः। तथा च 
आख्यातार्थसंख्याप्रकारकबोथे प्रथमान्तपदजन्योपस्थितिर्हतुरिति कार्यकारणभावः 
इति। परन्तु नैयायिकोक्तस्य कार्यकारणभावस्य चन्द्र इव मुखं दृश्यते इत्यादो 
अव्यासिरूपो दोषः प्रसज्यते। यतो हि तस्मिन्‌ चन्द्र इति प्रथमान्तपदम्‌। अतः 
आख्यातार्थसंख्याया मुख इव चन्द्रेऽप्यन्वयः वक्तव्यः तस्यापि 
प्रथमान्तोपस्थापितत्वात्‌। एवं देवदत्तो भुक्त्वा व्रजतीत्यादौ देवदत्तार्थे इव भुक्त्वेति 
क्त्वाप्रत्ययान्तार्थेऽपि अन्वयः प्रसज्यते। भुक्त्वेत्यत्र भुजधातोः समानकर्तृकयोः 
पूर्वकाले (३-4-21) इति सूत्रेण. क्त्वा प्रत्यये, तस्मात्‌. सुप्प्रत्यये, क्त्वान्तस्य 
क्त्वातोसुन्कसुनः (1-1-40) इति अव्ययसंज्ञायां अव्ययादाप्सुपः (2-4-82) इति 
सुपः लुकि तस्य प्रत्ययलक्षणेन पुनः सुबन्तत्वमायाति। एवं देवदत्त इतिवत्‌ 
भुक्त्वेति च प्रथमान्तपदमिति आख्यातार्थसंख्यायाः अन्वयापत्तिः। ताइशदोषवारणाय 
अन्याविशेषणीभूतेति विशेषणं प्रथमान्तजन्योपस्थितिरित्यत्र देयम्‌| तथा कृते 
क्त्वाप्रत्ययान्तार्थस्य॒ व्रजनक्रियायामुत्तरकालिकत्वसंसर्गण विशेषणतया न तत्र 
आख्यातार्थसंख्यान्वयापत्तिरूपो दोषः। एवमपि सम्बुद्ध्यन्ते दोषः स्यात्‌। हे चैत्र! 
मैत्रो ग्रामं गच्छतीति वाक्ये आख्यातार्थसंख्यायाः प्रथमासम्बुध्यन्तार्थेऽपि 
अन्वयापत्तिः। तदर्थं पुनः सम्बुध्यन्तभिन्नेति विशेषणं देयमिति कार्यकारण- 
भावस्यानवस्थापत्तिः अतिगौरवञ्च। अतः आख्यातार्थसंख्यायाः प्रथमान्तार्थे अन्वयः 
अयुक्त एव। तस्मात्‌ आख्यातार्थसंख्यायाः कर्तृप्रत्यये कर्तरि कर्मप्रत्यये कर्मणि च 


अन्वयो न्याय्य एव। 


4.0 आख्यातार्थकालस्य धात्वर्थव्यापारेऽन्वयः 

पचति, गच्छति, अभूत्‌, एधत इत्यादौ कर्तृकर्मसंख्याकालाः प्रत्ययार्थाः। 
तत्राख्यातार्थकालस्य धात्वर्थव्यापारेऽन्वयः। यतो हि वर्तमाने लडित्यत्र धातोरित्यधि- 
क्रियते। तच्च धातुपदं न स्वरूपपरं, किन्तु अर्थपरम्‌। अतः धातुपदं धात्वर्थपरम्‌। 
धात्वर्थस्तु फलं व्यापारश्च। तयोर्मध्ये व्यापारस्य प्राधान्यात्‌ धात्वर्थं इत्यस्य व्यापार 
इत्यर्थ आयाति। अतः आख्यातार्थकालस्य धात्वर्थव्यापारेऽन्वयः। यद्यपि 
समानप्रत्ययोपात्तत्वात्‌ संख्यावत्‌ कालस्यापि कर्तरि कर्मणि च अन्वयः इति वक्तु 
युक्तम्‌। तथा सति अतीतभावनाके कर्तरि फलानुकूलव्यापारापगमनानन्तरमपि 
कर्तुर्वर्तमानत्वात्‌ चैत्रस्तण्डुलं पचतीति, प्रयोगापत्ति+ चैत्रस्तण्डुलमपाक्षीदिति 
साधुप्रयोगानापत्तिश्व। किञ्च पाकानारम्भदशायां कतृसत्त्वे पचतीति प्रयोगापत्तिः। 
पक्ष्यतीति भविष्यत्कालिकप्रयोगानापत्तिश्च। अतः आख्यातार्थकालस्य धात्वर्थव्यापारे 
एवान्वयः न्याय्यः। 

यद्यपि फलमपि धात्वर्थः। तत्र न कालस्यान्वयः। यतो हि 
फलस्यानुत्पत्तिदशायां व्यापारसत््वे फलस्यासिद्वत्वात्‌ पचतीति प्रयोगः न सिदध्येत्‌, 
अपि तु पक्ष्यतीति भविष्यत्कालिकप्रयोगापत्तिः। अतः कालस्य न फलेऽन्वयः। यद्यपि 
आख्यातकालस्य धात्वर्थव्यापारान्वये आमवातजडीकृतकलेवरे उत्थानानुकूल- 
यत्रसत्वात्‌ फलाभावेऽपि अयमुतिष्ठतीति प्रयोगापत्तिः। आमः रोगविशेषः। तेन 
जडीकृतं कलेवरं यस्य सः आमवातजडीकृतकलेवरः। उत्थानं नाम ऊध्वैदेशसंयोगः। 
तदनुकूलयत्र-रूपव्यापारस्य विद्यमानत्वेनायमुत्तिष्ठतीति प्रयोगापत्िः। फल्ने 
कालस्यान्वयस्वीकारे तु फलस्य उत्थानस्यानुत्पत्तेरिति न दोषः। तथापि 


आमवातजडीकृतकलेवरे उत्थानानुकूलव्यापारः वर्तते इति अन्यस्य पुरुषस्य 


ज़ातुमशक्यत्वात्‌ तदा अयमुत्तिष्ठतीति प्रयोगस्यावकाशः नास्ति। यदि 
परकीययत्रस्याप्रत्यक्षत्वेऽपि किञ्चिच्चेष्टादिनावगतौ ज्ञानसंभवात्‌ अयमुत्तिष्ठति, 
शक्त्यभावात्‌ फलं तु न जायते इत्येवं प्रयोगः लोकप्रसिद्ध एव। वस्तुतः 
आमवातजडीकृतकलेवरीययत्रो नोत्थानानुकूलोऽपि तु तदुद्देश्यकः। अतः 
अयमुत्तिष्ठतीति प्रयोगस्यैवासम्भवः। किन्तु यतते इत्येव प्रयोगः साधुः। 
5.0 प्रकृतिप्रत्ययार्थयोः प्रत्ययार्थस्य प्राधान्यमिति न्यायस्य विवरणम्‌ 
धात्वर्थतिङर्थयोर्मध्ये तिङर्थस्तु विशेषणमिति तिङर्थो विशेषणमेव। यद्यपि 
प्रकृतिप्रत्ययौ सहार्थ ब्रूतः तयोः प्रत्ययार्थस्य प्राधान्यमिति 
मीमांसकोक्तन्यायमनुसृत्य तिङर्थस्यैव प्राधान्यं वक्तव्यं न तु धात्वर्थस्य। तस्य 
न्यायस्यायमर्थः। प्रकृतिप्रत्ययौ अर्थं सह ब्रूतः = एकोपस्थितिविषयीकुरुतः, न तु 
भेदेन। तत्र च प्रकृत्यर्थापेक्षया प्रत्ययार्थस्य - प्रत्ययजन्यबोधविषयस्य 
प्राधान्यमिति। विशेष्यतया प्रकृत्यर्थप्रकारकबोधं प्रति तदुत्तरप्रत्ययजन्योपस्थितिः 
हेतुरिति एतादृशव्युत्पत्तिसिद्धोऽयं कार्यकारणभावः फलति। अस्य 
प्राचीनन्यायस्यानुवादक एव प्रकृतिप्रत्ययार्थयोः प्रत्ययार्थस्य प्राधान्यमिति 
आधुनिकवचनम्‌। तस्मात्ताइशन्यायमनुसृत्य तिङर्थस्यैव प्राधान्यं वक्तव्यम्‌। तथापि 
भावप्रथानमाख्यातं, सत्वप्रथानानि नामानि इति निरुक्तकाराणां यास्कमहर्षीणां 
वचनमनुसृत्य तिडर्थापेक्षया धात्वर्थप्राधान्यमेवाध्यवसीयते। तत्र भावप्रधानमिति 
आख्यातस्य लक्षणम्‌| आख्यायते सर्वप्रधानीभूतोऽर्थोऽनेनेति व्युत्पत्त्या 
आख्यातशब्दस्य धातुरित्यर्थः। सत्त्वप्रधानानि नामानीति नामलक्षणम्‌। 
नमन्त्याख्यातशब्दे गुणभावेन, नमयन्ति वा स्वार्थे भावानां प्रतीति तदर्थः। अत एव 


उणादयो बहुलम्‌ (३-3-1) इति सूत्रव्याख्यानावसरे वैयाकरणशाकटायनस्य मतं, 


नैरुक्तानां सिद्धान्तं च प्रतिपादयन्‌ महाभाष्यकार आह - सर्व नाम धातुजमाह निरुक्ते 
व्याकरणे शकटस्य च तोकमिति। तस्मात्‌ धात्वर्थस्यैव प्राधान्यं, तिङर्थस्तु 
विशेषणमेव। अयमत्र सारांशः। फलव्यापारौ धातुवाच्यौ, कर्तृकर्मसंख्याकालाः 
तिइ्वाच्याः। कर्तूप्रत्ययसमभ्निव्याहारे व्यापारस्य विशेष्यत्वम्‌। फलस्य विशेषणत्वम्‌। 
कर्मप्रत्ययसमभिव्याहरे फलस्य विशेष्यत्वं, व्यापारस्य विशेषणत्वम्‌। 
फलव्यापारयोर्मध्ये व्यापारस्यैव प्राधान्यम्‌। धात्वर्थतिङर्थयोः धात्वर्थस्यैव प्राधान्यं 
न तु तिङर्थस्य। अतः प्रकृत्यर्थविशेष्यकबोधः। तत्रापि व्यापारविशेष्यकबोधः। 
प्रकृतिप्रत्ययार्थयोः प्रत्ययार्थस्य प्राधान्यमिति तु उत्सर्ग एव। भावप्रधानमाख्यातम्‌ 
इति निरुक्तस्मृतिबलात्‌, ` भूवादिसूत्रस्थभाष्यकारवचनातूतथा उणादयो बहुलमिति 
सूत्रस्थभाष्यकारवचनाच्च वैयाकरणानां प्रागुक्तः सिद्वान्तपक्षः सिदध्यति। 
6.0 पश्य मृगो धावतीत्यायनेकतिङन्तस्थलेषु बोधप्रकारः 

चैत्रस्तण्डुलं पचतीत्यादौ तिइप्रत्ययेन सामान्यरूपेण कर्ता बोध्यते। अनन्तरं 
निर्विशेषं न सामान्यमिति न्यायेन स च कर्ता कः इति विशेषाकाइक्षायां सः कर्ता 
चैत्र इति चैत्रपदनिर्देशेन बोध्यते। तथा च तिङर्थस्य कर्तुः प्रथमान्तेन 
चैत्रपदेनाभेदेनान्वयः। यद्याख्यातार्थस्य धर्मिणः कर्त्रादेः प्रकृत्यर्थापेक्षया नाम 
धात्वर्थपेक्षया प्रधानत्वे प््रकृत्यर्थप्रकारकप्रत्ययार्थविशेष्यकबोधापत्ति, तहि 
भावप्रधानमाख्यातमिति स्मृतिविरोधः प्रसज्येत। अतः आसख्यातार्थापेक्षया 
धात्वर्थस्यैव प्राधान्यमङ्गीकार्यम्‌। अत एव पश्य मृगो धावतीत्यादि- 
तिङन्तद्वयघटितवाक्ये फणिभाष्यसिद्वैकवाक्यता सिदध्यति। प्रकृत्यर्थमुख्य- 
विशेष्यत्वात्‌ एकमृगाभिन्नाश्रयिका या वर्तमाना धावनक्रिया, तत्कर्मकं 


यदिष्टसाधनीभूतं दर्शनं, तदनुकूला त्वत्कर्तृका क्रियेति रीत्या पदैकवाक्यता 


सिद्ध्यति। प्रकृत्यर्थप्रकारकप्रत्ययार्थविशेष्यकबोधस्वीकारे तु धावनक्रियाश्रयाभिन्नो 
मृगः, दर्शनानुकूलक्रियाश्रयाभिन्नस्त्वमिति बोधसिद्ध्या क्रिययोः परस्परमन्वया- 
लाभेन फणिभाष्यसम्मतपदैकवाक्यता न सिद्ध्यतीति आर्षवचनविरोधः दुर्वार एव। 
किञ्च प्रथमान्तार्थमृगस्य धावनक्रियाविशेष्यत्वेन दृशिक्रियायां कर्मत्वापत्तौ 
द्वितीयापत्तेश्व। न हि पश्येत्यत्र तमिति कर्म अध्याहार्यम्‌, वाक्यभेदप्रसङ्गात्‌। 
उत्कटधावनक्रियाविशेषस्यैव दर्शनकर्मतयान्वयस्य प्रतिपिपादयिषितत्वा- 
दध्याहारेऽनन्वयापत्तेश्व। अन्यथा धावन्तं मृगं पश्येत्येव प्रयुज्येत। तस्मात्‌ 
प्रकृत्यर्थस्य विशेष्यत्वमेव न्याय्यम्‌। तदैव पश्य मृगो धावतीति तिङन्तद्वयघटितस्य 
फणिभाष्यसम्मत्या क्रिययोः परस्परमन्वयस्योपपत्तिस्सिद्ध्यति। अयं चात्र विशेषः। 
पश्य मृगो धावतीति न भाष्यकारीयप्रयोगः। किन्तु ' अपचदोदनं . देवदत्तः पश्येति 
शतृविधायकसूत्रस्थफणिभाष्यप्रयोगमनुसृत्य जगद्रुरुणा भर्तृहरिणा महाभाष्यव्याख्याने 
वाक्यपदीये प्रयुक्तोऽयं प्रयोगः। किञ्च बहुष्वपि तिङन्तेषु साकाइक्षेष्वेकवाक्यतेति 


हरिवचनात्‌ तिङन्तत्रयघटितवाक्यमपि साध्वेव। 


